

■ Камунальныя стасункі

ШТО ПАВЯЛІЧВАЕЦЦА І ПАМЯНШАЕЦЦА Ё ЖКГ

Службы 115 з'являцца па ўсёй Беларусі, а аб'ёмы капітальнага рамонту жылля павялічацца. Пра гэтыя і іншыя моманты работы жыллёва-камунальнай гаспадаркі расказалі спецыялісты Міністэрства ЖКГ.

2,5 млн «квадратаў» — для капрамонту

Сёлета Мінжылкамгас плануе капітальна адрамантаваць больш за 2,5 млн квадратных метраў жылля і зрабіць гэта «ў поўным аб'ёме, з належнай якасцю і ва ўстаноўлены тэрмін», запэўніў **Дзмітрый КАЗАНОЎСКІ, начальнік упраўлення эканомікі Міністэрства жыллёва-камунальнай гаспадаркі**. Такая лічба азначае выхад на запланаваны на гэты год аб'ём капрамонту ў 2,3% (яшчэ ў 2010-м за год рамонтаваўся толькі 1% ад усёй эксплуатаванай плошчы жылля ў Беларусі). Згодна ж з дзяржаўнай праграмай «Комфортнае жыллё і спрыяльнае асяроддзе» аб'ёмы капрамонту да 2020 года павінны дасягнуць 3% у год.

За першае паўгоддзе бягучага года падчас капрамонту заменена 275 ліфтаў. Каля 97 тысяч састарэлага асвятляльнага абсталявання заменена энергаэфектыўным. Адрамантавана 4 тысячы 314 пад'ездаў.

Акрамя таго, сем'і, у якіх на аплату жыллёва-камунальных паслуг у горадзе прыходзіцца 20% даходу, а ў сяле — 15%, атрымалі за паўгоддзе 330 тысяч рублёў безнаўных жыллёвых субсідый. Гэтая сума была падзелена паміж 11 тысячамі чалавек.

— Субсідыі ў памеры 15 рублёў атрымала каля 6,6 тыс. чалавек, астатнім выдзелена больш за 15 рублёў. А ў сярэднім памер безнаўных жыллёвых субсідый склаў каля 5 рублёў, — дадаў Дзмітрый Казаноўскі.

Нумар 115 — для ўсёй краіны

Яшчэ адно новаўвядзенне — адзіная дыспетчарская служба ЖКГ 115, якая пачала сваю работу ў сталіцы, а цяпер функцыянуе ў Віцебску і пачынае работу ў Барысаве, распаўсюдзіцца на ўсе абласныя і раённыя цэнтры краіны, паведаміў **Генадзь АКСЦІЛОВІЧ, начальнік ад-**

дзела па рабоце са зваротамі грамадзян і сродкамі масавай інфармацыі Мінжылкамгаса:

— Гэтая служба — станоўчы вопыт перш за ўсё для спажыўца. Яна забяспечвае адсутнасць неабходнасці шукаць тэлефоны арганізацый, што аказваюць тыя ці іншыя паслугі. Адпаведна, у арганізацый, якія ажыццяўляюць жыллёва-камунальныя паслугі, няма магчымасці здзейсніць маніпуляцыі са скаргамі ці ўтаіць іх, бо кантраляваць выкананне заявак можна ў рэжыме анлайн.

Ён дадаў, што служба 115 стваралася дзеля ўдасканалення работы са зваротамі грамадзян і забеспячэння належнага аказання паслуг насельніцтву. За першае паўгоддзе 2017-га, дарэчы, колькасць зваротаў грамадзян скарацілася на 19%, а палова з іх характарызуецца як кансультацыя ці патрэба ў растлумачэнні. Ускосна гэта таксама паказчык якасці аказаных паслуг.

Памяншэнню колькасці зваротаў, на думку Генадзя Аксціловіча, садзейнічала і ўкараненне з 2014 года прэтэнзійнага парадку разгляду зваротаў. Арганізацыям ЖКГ даецца на работу са зваротам грамадзян па якасці аказаных камунальных паслуг не 15 ці 30 дзён, а адзін дзень.



Пры гэтым меры рэагавання павінны прымацца адпаведна тэхнічным нарматывным актам, што складае, як правіла, ад аднаго да сямі дзён, а ў выпадку аварыі — неадкладна.

Зніжэнне затрат на паслугі ЖКГ — таксама станоўчы момант у рабоце міністэрства, упэўнены Дзмітрый Казаноўскі. За першае паўгоддзе яны зменшыліся на 5,7% у параўнанні з мінулагоднімі лічбамі за студзень—чэрвень. Такім чынам удалося эканоміць 52,15 млн рублёў.

Такое памяншэнне дасягнута за кошт энергазберагальных мерапрыемстваў, зніжэння тэхналагічных страт цеплавой энергіі і вады, расходаў на прыродны газ. Аўтаматызацыя працэсаў і зніжэнне накладных расходаў таксама паспрыяла гэтаму выніку.

Начальнік аддзела эканомікі адзначыў таксама некалькі буйных праектаў сістэмы ЖКГ: будаўніцтва смеццеперапрацоўчага завода і ўдасканаленне сістэмы абыходжання з адходамі ў Гродне, работы па рэканструкцыі ачышчальных збудаванняў у Брэсце, Віцебску, Гродне, будаўніцтва біягазавых комплексаў у Баранавічах і Слоніме.

Пра смецце і гарачую ваду

Беларусы збіраюць смецце раздзельна лепш за ўсіх у СНД, а тэрміны адключэння гарачай вады ў краіне тэарэтычна можна скараціць, аднак практычна — немэтазгодна, расказалі камунальнікі.

— У Беларусі мяняецца падыход да раздзельнага збору смецця, за што дзякуем грамадзянам. Разам з тым ёсць патэнцыял для яшчэ лепшага выніку, — выказаў меркаванне **Дзмітрый КАЗАНОЎСКІ**. — Яшчэ дзесяцігоддзе назад доля выкарыстаных адходаў у краіне складала 6%, цяпер гэта — 16%, і сярод краін СНД мы лідары. Гэты паказчык лепшы, чым у Латвіі, Славакіі. Беларусь наблізілася па ім да ўзроўню такіх краін, як Партугалія і Іспанія.

Прадстаўнік міністэрства мяркуе, што мясцовым органам улады трэба звярнуць увагу на тэму ўтылізацыі камунальных адходаў там, дзе людзі маральна гатовыя да раздзельнага збору смецця і дзе для гэтага трэба стварыць неабходныя ўмовы.

— Адно з найбольш надзённых пытанняў лета — адключэнне гарачай вады, — закрануў балючую тэму **Генадзь АКСЦІЛОВІЧ**.

Ён расказаў, што скараціць тэрмін, калі ў кранах гараджан адсутнічае гарачая вада, можна, аднак рабіць гэта немэтазгодна. Пры гэтым ёсць факты, калі стан труб правяраўся за 5 ці 7 дзён.

— Неабходна разумець, што ў межах правядзення прафілактычных захадаў, звязаных з адключэннем гарачай вады ў жылых дамах, выконваецца комплекс мерапрыемстваў для забеспячэння функцыянавання магістралей і кацельных у асенне-зімовы перыяд для бесперабойнага аказання паслуг насельніцтву. Адпаведна, тэрміны адключэння залежаць ад запланаванага аб'ёму работ, ад выяўленых пашкоджанняў на канкрэтнай сетцы, а таксама ад плана ў рамках правядзення выпрабаванняў.

У тэхналагічнай карце прадугледжаны тэрміны і найменні работ: адключэнне дома, праверка магістральнай трубы пад ціскам,

У Беларусі за студзень — чэрвень 2017-га нарыхтавана 297,7 тысячы другой сыравіны. Гэта 102% да ўзроўню мінулага года. Адходаў паперы і кардону загатавана 151,8 тысячы тон, шкла — 86 тыс. тон, палімераў — 33,8 тыс. тон, зношаных шын — 19,5 тыс. тон, адпрацаваных масел — 4,5 тыс. тон, адходаў электрычнага і электроннага абсталявання — 2,1 тыс. тон.

запаўненне сістэмы, паўторны агляд і іншае. Комплекс работ прапісаны, і на яго выкананне неабходна 14 дзён. Ён параўнаў айчынную сітуацыю з прафілактыкай сетак водных камунікацый у Еўропе:

— У еўрапейскіх краінах шырока выкарыстоўваецца будаўніцтва паралельных магістралей для забеспячэння жылога дома гарачай вадой. На жаль, такія мерапрыемствы вельмі дарагія, і калі браць эканамічны эффект у цэлым, яны сябе не апраўдваюць. **Ірына СІДАРОК.** *sidarok@zviazda.by*

■ Ёсць праблема

ВЫРАТАВАЦЬ ЯКАСЦЬ РЭАЛЬНА

Для гэтага неабходна ўвесці сертыфікацыю на абсталяванне па ачыстцы сцёкавых вод

Такое меркаванне выказаў **рэктар кампаніі «РадалітАква» Дзмітрый СТАНКЕВІЧ на спецыяльнай прэс-канферэнцыі. Толькі так можна перамагчы «гаражную» вытворчасць, якасць прадукцыі якой значна саступае даражэйшым аналагам, упэўнены спецыяліст.**

— На жаль, на сённяшні дзень Беларусь — адзіная краіна сярод дзяржаў-суседзяў, у якой прадукцыя ачышчальных збудаванняў не сертыфікуецца, — адзначыў Дзмітрый Станкевіч. — Гэта прыводзіць да таго, што на тэндарах, якія праводзяцца ў нас у краіне, патэнцыйны пастаўшчык абсталявання можа напісаць абсалютна любую інфармацыю аб сваім прадукце. Але гэтыя словы наогул нічым не пацверджаныя! Прыклад: нямецкае абсталяванне пастаўляецца ў нашу краіну з патрабаваннем ачысткі вады 5 міліграмаў на літр, а ў самой Беларусі патрабаванні — 0,3 міліграма на літр. Не трэба быць экспертам, каб убачыць велізарную розніцу.

З-за адсутнасці сертыфікацыі ўзнікае сур'ёзная праблема. Прадпрыемства, якое добрасумленна хоча ўстанавіць водаачышчальнае абсталяванне, не ведае, купляе яно якасны прадукт ці не. Праверыць і да-

казаць факт забруджвання вадаёмаў, куды сыходзіць гэтая вада, складана, але трэба ведаць, што сцёкавыя воды прамысловых прадпрыемстваў надзвычай таксічныя. У выніку, замест куплі якаснага абсталявання, прадпрыемства можа заплаціць штраф, які ў маштабах арганізацыі будзе не вельмі вялікім. Аднак значна страшней тое, што прыродны баланс будзе сур'ёзна парушаны.

Самым небяспечным забруджвальнікам з'яўляюцца нафтапрадукты. Цікавы фракцыі асядаюць на дно вадаёмаў, больш лёгкія складнікі ствараюць нафтавую плёнку на паверхні. З-за гэтага ў вадаём паступае менш кіслароду, — і, як і чалавек у такой сітуацыі, ён пачынае задыхацца. Загінуць могуць не толькі некаторыя насельнікі вадаёма, але і экасістэма ў цэлым.

Што рабіць у такой сітуацыі? На думку Дзмітрыя Станкевіча, ёсць некалькі шляхоў вырашэння праблемы: акрамя сертыфікацыі, адказваць за якасць абсталявання павінен адзін орган або арганізацыя. «Неабходны адзін адказны. Сёння ў нас шэсць адказных за ачышчальныя збудаванні. Гэта вытворца абсталявання і яго пастаўшчык, праекціроўшчык і экспертыза, будаўнічая арганізацыя і непасрэдны заказчык праекта, — паведаміў спецыяліст. — Ва ўсіх

свае мэты, але пры гэтым усе спрабуюць пазбавіцца ад магчымай адказнасці. Калі будзе адзін адказны, то няхай ён і займаецца закупкай абсталявання. Прынамсі, ён будзе ведаць, што адпавядае стандартам якасці, а што — не».

— Лічу, што гэтая тэма павінна разглядацца і быць у цэнтры абмеркавання на розных узроўнях, — сказаў **намеснік міністра архітэктуры і будаўніцтва Беларусі Дзмітрый СЕМЯНКЕВІЧ**. — Галоўнае пытанне — не сертыфікацыя, а менавіта якасць абсталявання, наколькі яно адпавядае эканамічнай сітуацыі і патрабаванням па ачыстцы вады. У мяне выклікае пэўныя пытанні тое, наколькі гэтыя патрабаванні сёння эканамічна абгрунтаваныя, паколькі многія з іх сапраўды затратныя. Лічу, што павінны быць падрыхтаваны прапановы, якія не будуць абцяжарваць бізнес, а таксама ствараць бар'еры для вытворчасці няякаснай прадукцыі.

У завяршэнне намеснік міністра паабяцаў разгледзець усе прапановы, якія будуць сфарміраваныя. «Мы знойдзем правільнае рашэнне наконт таго, дзе і як гэта ўсё ўлічыць», — дадаў Дзмітрый Семянкевіч.

Уладзіслаў ЛУКАШЭВІЧ. *lukashevich@zviazda.by*

■ Напярэдадні падзеі

Ганчароў апрабуе новую праграму

Мінчане змогуць убачыць скачкі алімпійскага чэмпіёна

Сталічны Палац спорту 18—19 жніўня прыме этап Кубка свету па скачках на батуте. У спаборніцтвах возьмуць удзел 78 спартсменаў з 16 краін. У Мінску збяруцца практычна ўсе лідары гэтага віду спорту. Традыцыйна моцныя склады прывезлі зборныя Японіі, Украіны, Расіі, Казахстана, Італіі, ЗША і Канады.



Чэмпіён Алімпійскіх гульняў 2016 года Уладзіслаў Ганчароў на гэтым турніры апрабуе новую праграму скачкоў, з якой пазней плануе выступіць на чэмпіянаце свету. Уладзіслаў адзначыў, што настроены на перамогу, хоць сапернікі ў яго і вельмі моцныя. **Намеснік старшыні тэхнічнага камітэта па скачках на батуте Міжнароднай федэрацыі гімнастыкі Дзмітрый ПАЛЯРУШ** адзначыў, што цяпер беларускія спартсмены перасягаюць у тэхніцы многіх сваіх сапернікаў. «Я кансультую шмат краін, езджу па свеце, дапамагаю, перадаю вопыт. Некаторыя краіны ідуць па нашых слядах», — сказаў ён.

Таксама на дамашнім этапе Кубка свету Беларусь прадставіць Алег Рабцаў, Арцём Жук і Мікіта Ільных (для яго гэта будуць першыя спаборніцтвы ў складзе нацыянальнай зборнай краіны). У жаночай камандзе выступіць Ганна Гарчанок, Марыя Махарынская і Ангеліна Хацян. А вось вопытнай Таццяне Пятрэні трэнеры далі магчымасць аднавіцца і падрыхтавацца да галоўнага старту сезона — чэмпіяната свету ў Балгарыі.

Урачыстая цырымонія адкрыцця адбудзецца 18 жніўня ў 15.30, далей пройдуць кваліфікацыі ў індывідуальных скачках. У суботу з 10 гадзін раніцы пачнуцца кваліфікацыі ў сінхронных скачках, а затым фіналы ў гэтым відзе праграмы, завершыцца турнір фінальнымі індывідуальнымі выступленнямі. Уваход на трыбуны ва ўсе дні турніру вольны.

Дар'я ЛАБАЖЭВІЧ. *lobazhevich@zviazda.by*

БЫВАЙ, МАКАРАВІЧ!

З вялікім жалем даведаліся, што пайшоў з жыцця наш калега — Яўген Макаравіч Ляхаў.

Пра яго можна адначасова сказаць — быў сціплы, абаяльны, прынцыповы і вельмі прафесійны чалавек. Маючы за спінай вопыт работы вясковым настаўнікам і ў рэдакцыях «Чырвонай змены», «Во славу Родины» і іншых выданняў, надзвычай плённа працаваў у «штабе» нашай газеты — на выпуску, намеснікам адказнага сакратара. Гэта тая пасада, дзе патрабуюцца халодная галава і веданне ўсёй рэдакцыйнай кухні. Такімі якасцямі Яўген Макаравіч валодаў у поўнай меры. Таму ўносіў адчувальны ўклад у забеспячэнне своечасовага выхаду нумароў у свет, высокай якасці іх паліграфічнага і мастацкага афармлення.

А яшчэ знаходзіў час пацешыць чытача (і суразмоўца) рознымі жыццёвымі гісторыямі, якіх ведаў шмат. Быў сапраўдны эрудыт, і вёў у газеце пастаянную рубрыку крыжаванак.

Любіў сваю сям'ю, любіў жыццё і шанаваў калег. Таму з асаблівым імпэтам прыходзіў штодня на працу, у «Звязду», якой аддаў амаль тры дзясяткі гадоў.

Узнагароджаны ордэнам Дружбы народаў, Гагаровай граматай Вярхоўнага Савета БССР.

Бывай, Макаравіч! Мы ўспамінаем цябе добрым словам.

Звяздоўцы.

